

Viżta Pastorali – Parroċċa Sant'Anna, Wied il-Għajn

Għeżież Kappillan, saċerdoti u Komunità Parrokkjali,

L-Ewwelnett nixtieq niringrazzjakom għal-laqqgħa li biha lqajtu lili, u lid-Delegati li ġew f'ismi fil-Viżta Pastorali tiegħi. L-entuzjażmu kien ifisser ix-xewqa li tiltaqqgħu mal-Arċisqof iżda wkoll l-imħabba tagħkom lejn il-Parroċċa li l-Mulej fdalkom f'idejkom: ix-xewqa li tikbru fl-imħabba ta' Alla u fil-qadi tal-persuni li joqogħdu fit-territorju tal-Parroċċa Sant'Anna, Wied il-Għajn.

F'dawn il-jiem kelli l-okkażjoni niltaqa' mal-komunità parrokkjali fil-Quddiesa tal-Ftuħ tal-Viżta Pastorali u fl-Assemblea Parrokkjali li temmet l-istess Viżta Pastorali.

F'dawn il-ġranet li kont fostkom kelli l-opportunità niltaqa' mal-kappillan, is-saċerdoti li qed jgħinuh, mal-membri tal-Kunsill Pastorali Parrokkjali, mal-Kunsill Ekonomiku Parrokkjali, mal-Kummissjoni Implimentazzjoni Sinodu, u mal-kummissjonijiet li jikkordinaw il-ħidma pastorali li ssir fil-parroċċa: il-Kummissjoni Familja, il-Kummissjoni Djakonija, il-Kummissjoni Liturgija u l-Kummissjoni Kateketika.

Kelli wkoll iċ-ċans niltaqa' mas-Socjetà Ċivili, fosthom is-Sindku u l-kunsilliera, mat-tfal fl-iskola primarja u fiċ-ċentri tal-katekiżmu, mal-għalliema u l-katekisti tagħhom, mal-adolexxenti u maż-żgħażagħ, mar-residenti ta' Dar Charian u Dar Vajrita, mal-ommijiet u t-trabi tagħhom, u ma' diversi persuni li xtaqu jkellmuni.

Nixtieq niringrazzja lill-kappillan, saċerdoti u operaturi pastorali għas-sehem tagħkom biex tibnu l-Komunità Parrokkjali skont il-qalb ta' Alla l-Imbierak. B'din il-Viżta Pastorali nixtieq nikkonferma dak it-tajjeb kollu li qiegħed isir, nindika dak li jrid jiġġedded u nhegġigkom biex, flimkien ma' oħrajn li jisimgħu s-sejħa li jagħtu s-sehem tagħhom fil-parroċċa, tagħmlu l-aħjar għażliet biex il-parroċċa taqdi l-missjoni tagħha.

Minn kulhadd tgħallimt ħafna biex stajt nara aħjar il-ħtiġijiet tal-Parroċċa u nara kif nistgħu ngħinu ħalli dejjem timxi 'l quddiem fis-servizzi tagħha. F'dan kollu jiena kont megħjun mit-tnejjja għal-laqqgħa li għamlu membri mill-Kurja u d-Delegati tiegħi, li hejjew anki rapport fuq id-diversi ħidmiet u aspetti oħra tal-Parroċċa. Huma ltaqqgħu magħkom u se jkomplu jiltaqqgħu magħkom biex jgħinukom twettqu s-suġġerimenti li huma ħasbu li huma l-iktar utli illum. Jiena nirrkkmandalkom li taraw u twettqu dak kollu li huma ssuġġerew.

Huwa apprezzat ħafna l-fatt li l-komunità nisranija għaddejja b'ħidma pastorali utli, imma tajjeb li nżommu quddiemna l-fatt li l-għan tal-komunità huwa li nlaqqgħu l-persuni li joqogħdu fit-territorju tal-parroċċa, mhux biss mal-Knisja imma mal-persuna ta' Ġesù.

Huwa għalhekk f'dan id-dawl li qed ninkoraġġikom fuq dawn l-erba' suggerimenti pastorali biex tagħtuhom aktar kunsiderazzjoni:

1. Li l-membri tal-għaqdiet jorjentaw ruħhom għall-missjoni tal-evangelizzazzjoni fost il-familji tal-parroċċa;
2. Li tinħoloq mixja ta' fidi miftuħa għal kulħadd li tgħin fil-formazzjoni nisranija ta' min jipparteċipa;
3. Li tissaħħaħ il-ħidma pastorali fost it-tfal u ż-żgħażaġħ;
4. Li jitmexxa 'l quddiem il-bini taċ-Ċentru Pastoralni fiż-żona tal-Munxar, waqt li jibda jinħaseb pjan pastorali għal dawn l-inħawi.

Jiena nibgħat fuqkom il-Barka u nsellmilkom bil-kliem ta' Missierna San Pawl lill-Filippin: "U jien dan nitlob: li l-imħabba tagħkom tikber u toktor dejjem iżjed bl-għerf u b'kull dehen, biex tistgħu tagħrfu tagħzlu l-aħjar" (1,9).

✠Pawlu Cremona O.P.
Arcisqof ta' Malta

28 ta' Ġunju 2011